

22 அனைவரையும் ஏற்போம்

யூத சமுதாயம், பரம்பரியம் நிறைந்த சமுதாயமாகும். இவர்கள் ஊனமுற்றோர், குழந்தையற்ற பெண்கள், தொழுநோயாளர் மற்றும் பாவிகளை சமூகத்தினின்று ஒதுக்கி வைத்தார்கள். பழையேற்பாட்டுக் காலம் முதல் சமுதாயத்தில் ஒதுக்கப்பட்டு துன்புறுத்தப்பட்ட மக்கள் மீது கடவுள் இரக்கங் காட்டினார்.

- எகிப்தில் அடிமைகளாக வாழ்ந்த இஸ்ரவேலரின் கூக்குரலைக் கேட்டு, தலைவர் மோசையை அனுப்பி விடுவித்தார்.
- பிள்ளைகள் இல்லாது மனங்கசந்து அழுத அன்னாளின் மன்றாடல் கேட்டு குழந்தை சாமுவேலை அருளினார்.
- சிறைப்பிடிக்கப்பட்டு பாபிலோனில் ஒடுக்கப்பட்ட யூதரின் மீது இரக்கம் கொண்டு, திரும்ப அவர்களை மீண்டும் எருசலேமுக்கு கொண்டு வந்தார்.

ஆண்டவர் இயேசு இவ்வுலகில் வாழ்ந்தபோது, ஒதுக்கப்பட்டவர்களின்மேல் இரக்கம் கொண்டு அவர்களின் விடிவுக்காகச் செயல்பட்டார். பழையேற்பாட்டுக் காலத்திலிருந்தே தொழுநோயாளர் யூதச் சமுதாயத்தினரால் ஒதுக்கப்பட்டு தனிமைப்படுத்தப்பட்டவர்களாக இருந்தனர். (லேவியர் 13, 14)


வாசிப்போம் (லேவியர் 13: 45 – 46)

“தொழுநோயால் பாதிக்கப்பட்டவர், கிழிந்த உடை அணிந்து , தலை வாராமல், மேலுதட்டை மறைத்துக்கொண்டு, “தீட்டு, தீட்டு” என குரலெழுப்ப வேண்டும். நோயுள்ள நாளெல்லாம் அவர் தீட்டுள்ளவர், எனவே, தீட்டுள்ள அவர் பாளையத்துக்கு வெளியே தனியாக குடியிருப்பார்.

பழைய ஏற்பாட்டுக் காலத்திலிருந்து தொழுநோயாளர்கள் யூதசமூகத்தினரால் ஒதுக்கப்பட்டு தனிமைப்படுத்தப்பட்டவர்களாக இருந்தனர். (லேவி-13ம்,14ம்-அதி) இவ்வாறு ஒதுக்கப்பட்டவர்கள்மேல் இயேசு இரக்கம் கொண்டு அவர்களின் விடிவுக்காக செயல்பட்டார்.

மேற்கூறிய லேவியர் ஆகமத்தின் நீதிச் சட்டத்தின்படி, தொழுநோயாளர் :

- வீட்டை விட்டு பாலைநிலத்தில் தனித்து வாழ நிர்ப்பந்திக்கப்பட்டனர். அவர்கள் எருசலேம் என்னும் புனிதநகருக்குள் நுழைய அனுமதிக்கப்படவில்லை.
- அந்நோயாளியைத் தொடுவதும், அவருடன் சம்பந்தப்படுவதும் தடுக்கப்பட்டிருந்தது. நீதி கட்டம் தொட்டவரையும் சமூகத்திலிருந்து விலக்கிவைத்தது நீதிச்சட்டம்.
- குடும்பத்திலிருந்தும், சமுதாயத்திலிருந்தும், ஆலயத்திலிருந்தும், தனிமைப்படுத்தப்பட்டிருந்தனர்.
- தீட்டுள்ளவராக ஒதுக்கப்பட்டனர்.



வாசிப்போம்

லூக்கா 5: 12 – 16



இன்னொரு நாள் இயேசு ஒரு ஊரில் இருந்த போது உடலெல்லாம் தொழுநோயால் பாதிக்கப்பட்ட ஒருவர் வந்தார்.

அவர் “இயேசுவே, ஆண்டவரே, நீர் விரும்பினால் எனது நோயை நீக்க உம்மாலே முடியும்” என்றார்.

“நான் விரும்புகிறேன். உமது நோய் நீங்குக” என்று இயேசு கூறி, தொழுநோயாளி மீது கரங்களை நீட்டி அவரைத் தொட்டார். உடனே தொழுநோய் அவரை விட்டு நீங்கிற்று.


இயேசு அவரிடம் “ நீர் போய் உம்மைக் குருவிடம் காட்டி” நோய் நீங்கியதற்காக மோசை கட்டளையிட்டுள்ள காணிக்கையைச் செலுத்தம்.

தொழுநோயாளர் குணமாக்கப்பட்டதும் குருக்களிடம் தம்மைக் காண்பிக்க வேண்டியது நீதிச் சட்டமாக இருந்தது.

இயேசு என்றதுமே எனக்கோர்
 இன்பம் பிறக்குதம்மா
 காசினியிலவர் போல் எவரையும்
 கண்டதில்லையம்மா
 குஷ்டரோகி அவனைக்-கையினால்
 கூசாமல் தொட்டாரம்மா
 கஷ்டப்படுவோரைக் கண்டதும்
 கண்ணீர் வடித்தாரம்மா
 ஒதுக்கப்பட்டவரை ஓடியே
 அணைத்துக் கொண்டாரம்மா.
 தள்ளப்பட்டவரை தம் மக்களாய்
 ஏற்றுக்கொண்டாரம்மா.


இயேசு செயல்பட்ட விதம்

- இயேசு ஒதுக்கப்பட்ட தொழுநோயாளிக்கு இரங்கினார்.
- தொழுநோயாளியைச் சுகப்படுத்துதல் அவர் சித்தமாயிருந்தது.
- அவரைத் தொட்டுச் சுகமாக்கி திரும்பவும் முழுமையான விடுதலையைக் கொடுத்தார்.
- ஒதுக்கப்பட்டவருக்கு வாழ்வளிக்க யூத கோட்பாடு அவருக்கு தடையாக இருப்பதை இயேசு அனுமதிக்கவில்லை.
- குடும்ப உறவு, ஆலய, சமூக உறவைக் கட்டியெழுப்பி, அவர்கள் மாண்புடன் வாழ வழி செய்தார்.



இன்றும் நமது சமுதாயத்தில் ஒதுக்கப்பட்டோர் அநேகர் இருக்கின்றனர். நாமும் இயேசுவின் அடிச்சுவட்டில் சென்று முழு மனித விடுதலையை இவர்களுக்கு வழங்க முன்வர வேண்டும்.

இன்றைய சமுதாயத்தில் ஒதுக்கி வைக்கப்பட்டுள்ளவர்களை உம்மால் இனம் காண முடியுமா?



சமூகத்திலுள்ள போலியான நோக்கினால் இத்தகைய மக்களுடன் பழகுவதற்கு நாம் தயங்குகிறோம். தொழுநோய் பாவமல்ல, சாபமுமல்ல; அது கிருமியின் தாக்கத்தால் வரும் நோயென தற்போது மருத்துவம் இயம்புகின்றது. இயேசு சமுதாயத்தில் கடவுளுக்கு ஏற்காத கட்டுப்பாடுகள் பழக்கவழக்கங்களைக் களைகின்றார். முழு மானிடரின் விடுதலைக்காகவும் செயல்பட்டார்.

இழந்து போனதைத் தேடி மீட்கவே மானிட மகன் புவிக்கு வந்தார்.



நாமும்

- அன்போடும் இரக்கத்தோடும் இவர்களை அணுகுவோம்
- நம்பிக்கையையும் நட்பையும் பெற்றுக் கொடுப்போம்
- முழுமையான விடுதலை வாழ்வை மானிடர் பெற உழைப்போம்.

சிந்திப்போம்

- யூதச் சமுதாயத்தில் ஒதுக்கப்பட்டவர்களின் நிலை மிகவும் பரிதாபத்துக்குரியது
- இயேசு இந்நிலையை மாற்ற செயல்பட்டார்.
- நமது சமுதாயத்தில் ஒதுக்கப்பட்டவர்களின் விடுதலைக்காக நாமும் உழைக்க வேண்டும்.

செயற்பாடு

1. இயேசு ஒதுக்கப்பட்டவர்களின் முழுமையான விடுதலைக்காக செயல்பட்டார். நீரும் அவ்வாறு செயல்படுவீரா?
2. உங்கள் சுற்றுவட்டாரப் பாடசாலைகளில் ஒதுக்கி வைக்கப்பட்டவர்களை வகைப்படுத்தி ஒரு பட்டியல் தயாரிக்கவும்.
3. இவர்களை, அந்த நிலையிருந்து விடுவிக்க கிறிஸ்தவ மாணவர்களாக நீங்கள் மேற்கொள்ளும் வழிவகைகளை முன்வைக்கவும்.

உமது தீர்மானத்தைக் குறப்பிடுக.

முழு மனித விடுதலைக்காக இயேசு செயல்பட்டார்	எனது தீர்மானம்
ஒதுக்கப்பட்டவர்கள் மேல் இரக்கம் , அன்பு காட்டினார்.	
கடவுளுக்கு ஏற்காத கட்டுப்பாடுகள் பழக்கவழக்கங்களை மாற்றியமைத்தார்.	
இழந்த நம்பிக்கை, நட்பை திரும்பவும் பெற்றுத் தந்தார்.	
சட்டதிட்டங்கள் , தடையாய் இருப்பதற்கு இயேசு இடங் கொடுக்க வில்லை.	